

# GUZE' MUSCAT-AZZOPARDI

(Taħdita letterarja mqassra magħmula fil-*Union ta' l-Università* lill-Istudenti tal-Għaqda tal-Malti [Università]).

*Int hađt f'idejk il-kelma li mhix fqira  
mill-fomm ta' ġensna, rġomtha, ħdimtha sewwa,  
u tajtna tal-Maltin l-isbaħ tifkira.*

(DUN KARM).

**G**UZE' MUSCAT-AZZOPARDI hu l-ewwel Malti li ta xehta moderna lill-letteratura ta' lsienna. Il-kitba—ma kinetx wisq— li dehret f'żmienijiet ta' qabel, fiha s-sabih u l-ikrah tagħha: is-sabih għax kienet l-ewwel kitba li wriet li l-Malti jista' jinħadem jekk ikun hawn min jaf jaħdmu; l-ikrah għaliex il-kittieba ta' dak iż-żmien setgħu mxew fuq ix-xempji kbar ta' letteraturi barranin li dik il-ħabta kienu fl-aqwa tagħhom, ħasslu tagħlim u idijat mill-oqsma kbar bla tarf tal-għerf li kien qed jixtered ma' l-erbat irjieħ, u tawna xi ħaġa wisq aħjar milli tawna. Gużè Muscat-Azzopardi ra dak il-baħħ, ma setax ma jhossx għafsa f'qalbu għax-xejn letterarju li konna fih, u b'rieda li ma tafx biża' xammar biex jiġġieled... bil-pinna.

Kiteb qatigh. Imma kitbitu ma kinetx dejjem tajba, jew aħjar, ma kinetx dejjem għolja. Bosta drabi kiteb bla ma ħass l-ispirazzjoni, u għalhekk il-kitba ħarġitlu mġebbda u mxattra. L-aktar dik il-kitba li nsibuha fl-ewwel taqsima ta' hajtu, nieqsa minn kull ġmiel u mill-fakultajiet kollha inventivi. Miktuba għall-poplu ċ-ċekjen, li kolloxx joghġbu u li ma għandu ebda sens tas-sabih, ma setgħetx tkun għolja, ma setgħetx maż-żmien titqieghed fost ix-xoghlijiet letterarji bil-Malti, għax fiha la kien hemm qawwa lanqas 'hajja. F'din l-ewwel taqsima tal-ħajja tiegħu letterarja Gużè Muscat-Azzopardi m'għarafx mill-ewwel jagħti dik ix-xejra meħtieġa biex il-poezija tiegħu toġħla u tistagħna, xejra li turi fih *l-artista*. B'riżq tajjeb, dan fehmu żmien wara, iż-żmien tal-Qawmien Malti, li tiegħu hu kien il-bidu.

Imma fit-tieni taqsima ta' hajtu Gużè Muscat-Azzopardi, wriena kif il-kelma Maltija tista' tithaddem u tiltewa għal kull xejra ta' ħsieb u tffisser f'poezija li tingħoġob l-idejiet u x-xbihat kollha kbar li jistgħu jgħaddu f'leħha ta' berqa minn moħħ il-poeta. Jekk Gużè Muscat-Azzopardi sab il-poezija tagħna mhix maħduma, ħarxa u iebes, iżda mhux hekk hu ħallieħa lilna. Il-lum aħna nistgħu nġhidu dak li Dr. Johnson qal dwar il-poeta Inġliż Drayton "he found it brick and he left it marble." Bħala poeta Gużè Muscat-Azzopardi fetaħ it-triq tal-poezija Maltija għal dawk li ġew warajh. Ma jimpurtax jekk il-poezija tiegħu mhux dejjem kienet tajba, meqjusa u qawwija. Ma jimpurtax jekk il-ħsebijiet tiegħu mhux dejjem għolew 'il fuq iżda, l-aktar fil-bidu, żammew irwieħom fil-livell baxx li seta' jilltaqhom bla tbatija l-poplu mhux ingħallien. Għalkemm dawn il-poeziji tal-bidu ma setgħux jagħmlu isem, imma hu beda jhoss li t-triq li kien miexi fiha kienet ser twasslu għal ħajja aħjar, għal saltna ta' poeziji akbar u isbaħ. U hekk kien; għaliex maż-żmien

lahaq il-livell ta' poeta li hafna jippruvaw, imma li ffit jirnexxihom, jilhq.

Fil-poeziji ta' Gużè Muscat-Azzopardi nsibu żewġ fatturi dijametralment kontra xulxin: l-ewwel fattur jaghtina poezija bla ġmiel; it-tieni, poezija ispirata u maħduma kif titlob is-sengha.

Niġbru taht din l-ewwel ras poeziji bħalma huma *Ta' l-Ilma, Tal-Pas-tizzi, Lis-Sur Karmenu Gauci, Bluha Tfiq b'Oħra, Kummerè Libru, Il-Pitviross, Strina* u hafna oħrajn. Fihom ma nsibu ebda sentiment veru u qawwi li jolqot il-qalb ma' kull medda ta' żmien. Issib waqtiet dak is-sentimentaliżmu kiesah, iblah, fieragh. Għandhom ix-xeħta tal-ghana popolari, mimlija b'ghadd ta' kliem u trażijiet haħfefa, bi hsebijiet im-tennija, b'fantasija dghajfa u mġebbda. M'hemm ebda dinja ta' immaġinazzjoni li fiha timraħ il-fantasija haħfa, hełwa, haqriena. M'hemm ebda passjoni jew ġibda ta' mħabba kbira mfissra b'riflessjonijiet haħja. M'hemm anqas l-iċken hġiel ta' tpittir mirqum u floku, ta' tiżwiq ta' xbihat, ta' tiswir ghani li jgholli u jżejjen dak il-karattru nazzjonali li kiek u l-qabbiel xtaq, imma għalxejn, li jnaqqax fil-poezija tiegħu. Għidt "qabbiel" u mhux "poeta". Għax f'dit-taqsimha tal-ħajja li fuqha qed nitkellmu ma niltaqghux hliet ma' taqbiliet, imħarba milli jidher f'raħda ta' salib, bla ebda siwi letterarju.

Hemm qabza kbira bejn taqsima u oħra. U nista' ngħid it-triq bdiēt titwitta meta l-poezija kien beda jħossha, u jiktibha biss meta jħoss ruħu mqaqla. Kellu s-sentiment ghani imma kien għad ma kellux l-immaġinazzjoni għallieħa. U meta maż-żmien is-sentiment inissel l-ispirazzjoni, u minn naħa l-oħra l-ispirazzjoni bdiēt trabbi xbihat fantastiċi u immaġinazzjoni sabiħa, hemmhekk Gużè Muscat-Azzopardi beda jaghtina poezija, ġieh u ġmiel ta' lsienna letterarju. Meta fittex li jfittiehem superficjalment, tana biss taqbiliet bla ħajr u bla haħja; imma meta fittex li jolqot il-moħħ u l-qalb f'ħin wieħed, il-poezija tiegħu kien fiha x'ttiegħem, x'tixtarr u x'tomgħod. Mat-tqaql u t-tifsir tas-sentiment bdejna naraw iieħħ id-dawl tal-personaliēta. Mal-personaliēta bdejna naraw u nħossu n-naturalezza, il-vitaliēta, l-originaliēta. Fil-poeta bdejna naraw l-artista. Hu kien il-bidu ta' moviment ġdid fil-poezija, għalkemm l-influwenza tiegħu bdiēt tinħass snin wara. Nistgħu nqisuh bħala l-poeta tradizzjonali u rivoluzzjonarju, żewġ kelmiet li ma' l-ewwel daqqa ta' għajn taħ-sibhom kontra xulxin. Tradizzjonali, għax żamm mill-aħjar li seta' t-tradizzjonijiet għanja ta' pajjiżu. Rivoluzzjonarju, għax qalleb bħal mil-lejl għan-nhar ix-xejriet u l-karatteristiċi tal-kitba Maltija u fetaħ skola ġdida ta' poezija moderna. Bis-saħħa tiegħu, it-teknika ta' poeti barranin, l-aktar Taljani, intirtet mill-ġenerazzjoni żaġħżuġha ta' warajh. Kien hu li fetaħ beraħ it-triq lill-poeti tagħna. Kien hu li tana poezija ta' siwi meta fehēm tabilhaqq is-setgħat moħbija ta' qalbu, u meta fi hsiebu baqbaq, shun u safi u qawwi, l-ispiritu ta' mħabba mħegġa mixgħula bin-nar ta' l-ispirazzjoni.

Kellu s-sentiment, imma kien għadu dghajjel fl-immaġinazzjoni u f'dawk il-karatteristiċi letterarji li jaghtu l-poezija xeħta suret in-nies. Is-sentiment li jitwieled mill-passjonijiet, mill-ġibdiēt u minn kull ma tħoss il-qalb, jitnissel qabel l-immaġinazzjoni li tixgħel meta l-bniēdem jibda jaġraf u jifhem aktar lid-dinja ta' madwaru. It-tnejn flimkien, im-

sieħba mas-sengħa ta' l-espressjoni, johlqu poeżija kbira. Nieħdu l-poeżija *Il-Farfett* ta' Gużè Muscat-Azzopardi u *Mewt* ta' Dun Karm, it-tnejn jikkellmu u jpingu sugġett wieħed, it-tnejn tolqothom bejn wieħed u iehor l-istess haġa, imma bejniethom hemm divrenzja kbira, imħabba li Dun Karm għaraf inaqqax ħsibijietu b'sengħa akbar, b'kelma aħjar, aktar mimlija, aktar meqjusa, u b'versi aqwa.

L-istess haġa nsibuha f'żewġ poeżiji oħra, *L-Imħabba ta' Missier*, ta' Gużè Muscat-Azzopardi, u *Sejħa*, ta' Dun Karm, it-tnejn ifissru ċar dik il-ġajta ta' uġiħ u ta' biki, dik it-tnehida u l-qtigħ il-qalb ta' missier, quddiem il-biża' tal-mewt li jstħajjilha mdendla fuq ras ibnu. L-ewwel waħda hi mqasma f'erba' qatgħat, li l-poeta sejjah sunetti, marbuta b'ħarira ta' ħsieb; it-tieni waħda miġbura taħt tliet irjus *Dar il-Hena*, *Dar ix-Salib*, u *Dar il-Farag*; fit-tnejn hemm mewġa ta' swied il-qalb li fuġha waqtiet jilma xaqq dawl ta' tama, ta' talb u ta' ħniena. L-ideja fis-sies tagħha bejn wieħed u iehor l-istess, biss fil-waħda nsibu tirqim, tix-bih, u tiswir aħjar minn ta' l-oħra.

Gużè Muscat-Azzopardi, għalkemm issiblu nuqqasijiet 'l hawn u 'l hinn, għandu l-mertu tiegħu għax irnexxielu jiġbor l-ideja ġo qoxra ta' ġellowża u jfissirha tajjeb jew ħażin b'mod li jimpressjona u joghġob. Esklamazzjonijiet, mistoqsijiet, u kliem u frażijiet maqtugħa, issib hemel, imma dawk juru l-istat tal-moħħ imħasseb u mbeżża' tal-missier. Dawk ma jagħmlu eħda difett. Id-difett insibuh f'versi maħlula, għajjiena u mġebbda bħal "u ma jkunx aktar hawn miegħi?", u fi ħsibijiet u deħriet li ma huma xejn poetiċi:

*Jien inhossni ġa stordut:  
 Ħanin Alla, żommli driegħi,  
 Jekk narah ħiereġ f'tebut!*

Fis-*Sejħa* nsibu rappreżentati b'mod straordinarju s-sempliċità u n-naturalezza li, imħaddma bis-sengħa meħtieġa, mirquma bil-fantasija msejsa fuq ir-rejalta', ħadu f'idejn Dun Karm dik il-ħlewwa artistika li tat lill-poeżija xejra tabilhaqq umana. Hawnhekk illi wieħed isib dal-baħar ta' divrenzja bejn dawn iż-żewġ poeżiji: il-ħsieb hu fil-qalba tiegħu korta, b'xi tirqim u ħilijiet żgħir li ma jixxeħx—imma l-waħda tħalli kiesħa l-immaginazzjoni ta-poeta, l-oħra twassalha sa l-oghla element li jzomm ħaj il-ħsieb, u fuq ix-xwiek il-qalb, tal-qarrej. Gużè Muscat-Azzopardi kien għadu nieqes minn dik il-ħila rappreżentattiva ta' dak li kien iħoss f'qalbu u jara fi ħsiebu.

Imma, bl-esperjenza u biż-żmien, Gużè Muscat-Azzopardi beda jnaqqax fil-poeżija tiegħu l-ħajja u l-arti, u jagħniha b'qawwa u rabta ta' ħsibijiet għammieqa, ta' sentimenti sostanzjali u immaginazzjonijiet konkreti, li fihom il-ġmiel jidher bħala haġa mwielda biss mill-inspirazzjoni. It-tqanqil liriku kien jidher ġej mill-qiegħ ta' qalbu. Il-mixi ħaff tal-versi, b'ħażna ta' kliem meqjus u magħżul; l-ilwien kotrana ta' xgħil-il-ħsieb, mitfuġha fejn l-aktar joqogħdu; l-istil ħaj, sabiħ, u mnaddaf minn kull xkiel u toqol; il-ġhażla flokħa u n-nisġa mżewqa tas-sugġetti li jolqtu u jħennu; it-tinqix artistiku tax-xbihat mirquma b'għadd wiesha ta' idejat ta' ġmiel—dawn kienu ftit mill-karatteristiki ewlenin li sawru l-poeżija—poeżija tabilhaqq—ta' Gużè Muscat-Azzopardi. U nistgħu ngħidu dil-poeżija, miktuba kif titlob is-sengħa, kienet minn ta' l-ewwelnett li nibtet

fil-qasam tal-letteratura taghna, u b'rihitha... u biż-żerriegħa li ferrxet, il-ward kiber fil-ghadd u kotor, u sbieħ u sebbah.

Bla dubju ta' xejn waħda mill-poeziji sbieħ hafna ta' Dun Karm hi *L-Ewwel Xita*, biċċa xogħol lirika li fiha nsibu, biex insejnhulu hekk, is-sentiment tan-natura, kif narawh f'*Il sabato del villaggio* u *La Quietè dopo la tempesta* ta' G. Leopardi. Shiha fil-ħsieb u fil-kelma, did-daqsxejn ta' poezija togħhod fost l-aħjar li għandu Dun Karm. Imma ma tagħmlil-ħieħ għajb il-poezija *Xita* ta' Gużè Muscat-Azzopardi, miktuba fuq it-tletin sena qabel dik ta' Dun Karm. Is-sugġett hu wieħed, imma waqtiet ix-xejra tal-ħsieb taż-żewġ poeziji titbiegħed qatigħ: Gużè Muscat-Azzopardi ifaħħar ix-xita u juri l-ġid u r-riżq li ġġib magħha; Dun Karm jagħti deskrizzjoni tal-ħin f'it qabel ma tinżel halba xita u, hu wkoll, juri l-ġid u l-ġmiel li nħasslu minnha. Iż-żewġ poeziji fihom il-qawwa tal-kelma u s-saħħa tal-ħsieb.

Hawnhekk il-hajja letterarja ta' Gużè Muscat-Azzopardi ħadet xaqliba oħra. L-ewwel lehriet ta' dwal bdew jidhru fuq ix-xefaq imbiegħed tal-letteratura Maltija. Is-seklu 19 kien fit-tmiem tiegħu — Malta sa fl-aħħar fehmet is-sejha tal-kuxjenza, dahlet fiha nfisha, u għarfet l-individualità u l-indipendenza tagħha bħala nazzjon li għandu jkollha letteratura għaliha. Mhux għalxejn l-awtur ta' *Nazju Bilul* huwa magħruf bħala l-“Missier tal-Letteratura Maltija.” Il-poezija tiegħu ma flahhaqx il-kobor li jisfida u jegħleb it-taqlib u t-tħarbit ta' kull medda ta' żmien, imma fl-istorja tagħna, l-istorja ta' art żgħira bi għrajjet kbar, l-istorja ta' poplu magħruf għall-qlubija shiha u l-fehma ta' l-azzar li dejjem wera f'din l-istorja għażiża miktuba b'ħidmitna u b'demmna, ismu jibqa' jiddi bħal kewkba sabiħa li tilma hienja fost għlibiet ta' kwiekeb oħra li jleqq u jibru ħajja.

Gużè Muscat-Azzopardi kien l-ewlieni li ta xejra serja lis-sunett Malti. Mhux dejjem qawwi, u waqtiet deherlu li għandu jitbiegħed mir-regola fissa ta' l-endekasillabu, imma, hu x'inhu, hu li wera li s-sunett bil-Malti jista' jinħadem fuq liema għamla u xeħta tkun. Fil-medda art maħruta u mħawla minnu, Dun Karm żmien wara żera' żerriegħa tajba li tat uċuħ għammia. Agra iż-żewġ sunetti *Fieragh* u *Lilla* u tara sengħa, intwizjoni u profundità ta' ħsieb. Shaħ u qawwija, b'lehma misluta mir-rejal-tà tal-hajja, b'kelma li minn xejn mhi nieqsa, huma iż-żewġ terzini fis-sunett *Fieragh*:

*Meta tkun waħdek magħluq ġewwa darek,  
imdejjaq, bla mistrieħ, għajnejk miksura,  
u thoss, mirbuħ mill-bżonn, kemm hu kbir għarek;*

*ħares fil-mera: iftakar x'kont il-bieraħ:  
w istaqsi, bla tnikkir, lil dik is-sura:*

*“Kont inkun hekk, li kieku ma kontx fieragh?”*

Sunett ieħor, *Lil San Franġisk l'Assisi*, hu maħdum tajjeb ukoll, u jidhol fil-qalba tas-sugġett b'mod mill-aħjar u mill-aktar effettiv, imma żgar li l-aqwa sunett ta' Gużè Muscat-Azzopardi hu *Marsaxlokk*, sew għat-tpittir ħaj, it-tiżwiq, it-tiswir tax-xbihat li jleħhu waħda f'waħda, donnħom tarahom jaqbz quddiemek, kemm ukoll għal dak is-sens ta' mħabba idejali li jixtered, daqqiet moħbi, u daqqiet bid-dieher, minn strofa għal oħra. Hu kwadru sabiħ ta' pittur magħruf li jpittr xena saj-

fija f'xatt il-baħar. Iffi bir-reqqa das-sunett, u tara kemm fit-tnejn hemm xebh kbir, xebh tal-wiehed imfisser bil-pinzell, ta' l-ieħor bil-pinna, imma fir-ruħ tagħhom hemm haġa li fit-tnejn hi xorta: in-naturalezza.

Gużè Muscat-Azzopardi tana wkoll xi għana popolari li mhuwiex ta' min iġenbu u jwarrbu. L-ewwelnett, b'dal-għana l-poeta tana xempju sabih tal-għanja Maltija kif nisimgħuha f'xi lejl saffi ġejja mill-bogħod, mah-ruġa safja u shuna mill-qalb ta' xbejba rahlja, imsieħba bid-daqq meqjus u ferriehi tal-kitarra. It-tieni, il-poeta għaraf il-karatteristiki li jsawru dan il-għana: ċarezza fil-ħsieb tal-grajja, semplicità fit-tfissir tas-suġ-ġett, u mixja hafifa ta' versi, l-aħjar u l-ehfef fosthom il-versi tat-tmienja. Aktarx iva mill-le, il-ħsieb fundamentali ta' dan il-għana primitiv hu b'mod jew iehor misluf mit-tradizzjoni. F'dan il-għana popolari ma niltaqgħu ma' ebda bixra filosofika u l-anqas ma' tagħlim morali: dak li nsibu hu biċċa grajja, mahduma b'xejriet artifiċjali ta' ripetizzjonijiet u tirqim tekniku. Hemm xebh mhux hażin bejn dan il-għana u l-poeżija narrativa, imma din ta' l-aħħar hi aktar studjata, miktuba b'reqqa u immaġinazzjoni akbar, u tilhaq livell bil-wisq aktar għoli.

Ferġha oħra ta' min isemmiha fil-hajja letterarja ta' Gużè Muscat-Azzopardi hi t-traduzzjonijiet li għamel minn poeżiji bit-Taljan. *Il-Farfett*, maqluba mit-Taljan ta' Luigi Sailer, għaraf jaqlibha bil-Malti kważi kelma b'kelma u ħsieb bi ħsieb. Traduzzjoni mill-aħjar. Hekk ukoll *Biċċa minn 'Cowper'*, li hi traduzzjoni minn traduzzjoni li l-Baruni A. Testaferrata Abela għamel mill-Ingliš.

Iżda Gużè Muscat-Azzopardi laħaq fl-aqwa ta' l-immaginazzjoni tiegħu meta kiteb *Lill-Qamar, Is-Susa, Iġ-8 ta' Settembru u Sawl ta' Tarsu* —erba' gawhriet imxerrda imma qatt mitlufa. *Hacit u Qatra ta' l-Ilma* huma żewġ poeżiji oħra, miktuba għall-habta tal-1900, li jixhdu kemm kienet għammiela u għammieqa l-fantasija tal-poeta. Nistħajjel minn dak iż-żmien li l-ġwinħajn tal-ħsieb kotran tal-poeta nfethu għal kollox u bdew jittajru fil-għoli. Dak li kien iħoss f'qalbu kien iġhaddi u jitterraq fuq l-inkwina ta' ħsiebu, u johroġ sabih u mimli bil-hajja. Sentimenti reliġjużi mwahħda ma' l-imħabba tal-pajjiż, sawru l-akbar kuncetti ta' l-aħjar poeżiji tiegħu.

Il-poeżija l-oħra *Ĉajta*, miktuba fl-1910, ġibitli quddiem għajnejja ħjelijiet li jien kont ġa grajt f'*Non Omnis Moriar* li Dun Karm kiteb daqs ħmistax-il sena wara. Ma rrid nagħti ebda xebh taż-żewġ poeżiji: *Non Omnis Moriar* hi poeżija kbira, mill-akbar fi lsienna; iżda *Ĉajta* ta' Gużè Muscat-Azzopardi anqas mhux ta' min jagħtiha l-ġenb. L-ewwelnett l-isem tal-poeżija seta' kien aħjar, għax *Ĉajta* mhi ċajta xejn. Fl-ewwel hames strofi Gużè Muscat-Azzopardi jurina l-hajra u l-ħegġa tiegħu biex jikteb il-poeżija "sa minn meta kien għadu tfajjel, rasu bir-riħ mimlija." Darba "fl-aħjar tal-poeżija", għajnu marret bih.....

*U kłomt... rajt ġmiel ta' xebba riesqa lejja:*  
*għajnejha kbar u żorog,*  
*twila, misluta, ħamra daqs pepprina*  
*u b'ferġha rand fuq ġbinha...*  
*qatt ma kont rajt fit-torog*  
*bħal dak il-lbies: u, meta waslet ħdejjja,*  
*intbaħt li mal-pass idda*  
*f'riġlejjha qorq tal-fidda...*

*U b'id hafifa bdiet tmellisli rasi,  
li kienet fuq minkejjja  
mitluqa fuq il-mejda: u baqghet sejra  
tqanqalni b'dik ix-xejra,  
u thares kelu lejja,  
sakemm, bla kliem ta' wejn, kisritli naghsi.  
Imbaghad qabditli drieghi  
u qattli: "Tigi mieghi....."*

Ma' dawn xebbah il-versi li g'ejjja, mehuda minn *Non Omnis Moriat*  
ta' Dun Karm:

*Kif kont mitluf, imsaħħar,  
f'dik in-nagħsa ta' hlewwa,  
ħafif daqs berqa, wiċċu wiċċ ta' kewkba,  
niżel anġlu mis-sema  
—l-Anglu tal-Poeżija—  
u b'dawk xufftejh eħfef mir-riħ li jgħaddi  
fietel ma' nżul ix-xemx minn l-art għall-baħar  
biesni bewsa fuq ġbini,  
u qalli:  
"Seħmek il-Għana."*

Niltagghu ma' tliet poeżiji oħra li ma nistgħux inqegħduhom mal-  
kbar, għalkemm fihom dik ix-xi haġa li thossha tiġbdek u toghġbok:  
*Min kien jobjor, Hekk hu, u Le, mhux hekk.* Imma l-poeżija *Mita?*... tis-  
ta' tingħadd mat-tajbin ta' Gużè Muscat-Azzopardi.

Immaginativa, storja u mhabba jagħzlu l-aqwa tliet poeżiji ta' Gużè  
Muscat-Azzopardi, *Is-Susa, Sawl ta' Tarsu u It-8 ta' Settembru*. Minn-  
hom tidher ċar daqs il-kristall il-hila poetika ta' Gużè Muscat-Azzopardi.  
Fuqhom bena fil-ġholi ismu ta' poeta. Fl-ewwel waħda t-tixbih tas-susa,  
il-pendlu u l-polz. thossu dritt jolqtok bl-originalità tiegħu; it-tliet jtek-  
tku, donnhom miftehmin biex jeqirdu qajl qajl il-hajja tal-bniedem: is-  
susa tgerrem f'biċċa għuda mnawra, il-pendlu jgħodd il-ħin u jnaqqas nifs  
mill-hajja, u l-polz, l-istess bħall-kamla, jgħawwar u jherri. It-tieni waħda  
mibnija fuq l-istorja: il-poeta jġiri ġirja mal-hajja ta' San Pawl—miż-  
żjara li Sawl ta' Tarsu, mgħaddab u mfawwar bil-qilla, għamel f'Damas-  
ku, saż-żjara bla ħsieb li bis-saħħa tal-mewġ tal-baħar għamel b'riżq taj-  
jeb, fuq nitfa ta' Gżira. It-tiedet, poeżija msejsa fuq l-imħabba tal-paj-  
jiż, miktuba bil-hegġa ta' qalb Maltija. Kull kelma hi qawwija, kull vers  
iffisser ideja, kull strofa mimlija b'imħabba shiħa:

*Oħorġu mill-oqbra minsija,  
o qaba felħana w rebbieħa,  
oħorġu wisq aktar qawwija  
biż-żina kar-rand u tad-demm:  
barrani ma jtiefes qatt għieħħa  
ix-xafra li slittu fil-hemm!*

Din il-poeżija għall-qawwa ta' idijat u versi li fih, għat-tfissir ċar  
u bla tiġbid tas-sentimenti patrijottici u kattolici, u għas-saħħa effettiva  
tal-kelma, żgur tibqa' fost l-oġġla li qatt inkitbu fuq dan is-sugġett.  
Kliem u versi bħal dawn ma jintesewx kif ġieb u laħaq:

*Uliedkom igeddu bl-imħabba  
 il-laħam li tilfu ġenbejkom...  
 O chieda għad-dinja meħtieġa  
 ta' nisel maħqur u rebbieħ!  
 Imrażżan mill-herra Maltija  
 id-Dib li kien ġie b'ieq jiblagħhom  
 qatt iżjed tal-Gżira miġdija  
 ma jirfes ix-xatajta b'riġlejh!*

Hi haġa li tisser mhux f'it li wara iżjed minn dsatax-il sena li ilu li miet, Gużè Muscat-Azzopardi għadu ħaj fostna, ħaj fil-poeżija, fir-romanzi u f'għadd ta' friegħi oħra letterarji. Kien poeta? Ma nistgħux nġhażlu ħlif f'it mill-ħafna poeżiji li kiteb li, kif naħsbu, jistgħu jħaslu ħajja twila. Imma' dawki il-ftit huma miktuba hekk tajjeb, bla ebda dell li jgħajjibhom, bla ebda nuqqas li jxattarhom, bla ebda tagħwiġ u tiġbid li jkerrarhom, illi ż-żmien, bil-fehmiet miħdula li jġib miegħu, ma jista' qatt jeqridhom. Jekk it-trab taż-żmien bir-raġun kollu ġa difen it-taqbiliet bla siwi li ħażżeż fl-ewwel taqsima ta' ħajtu, b'daqshekk ma qeredx ismu ta' poeta, isem li kiseb bil-poeżiji kbar, fil-veru sens tal-kelma kbar, li aħna għadna naqraw b'għoġba u minnhom nitgħallmu kif il-kelma għandha tithaddem u kif il-ħsieb għandu jissawwar. Ma' tul il-karriera twila tiegħu letterarja hu kien imħabbat u msawwat bi kritka ħarxa, mhux tant għal dak li hu stil u xejra ta' kitba, daqs kemm għall-imħabba tiegħu lejn il-Malti. Hbiebu kienu jħarsu lejha b'għajnejha kerha. Hbiebu kienu jiddieħku bih—bih u bl-Ilsien Malti li hu kien iħobb. Imma fil-qieġ ta' qalbu dejjem baqgħet sħiħa l-imħabba, u fil-'fond ta' ħsiebu l-fehma, li b'xejn ma ttiefset, li l-Malti, fuq dak it-taqbil u t-twegħir taż-żmien, għad żgur jorog rebbieħ. U rebah tabilhaqq.

GUZE' CHETCUTI.